

ద శా వ తా రా లు

‘అమ్మా, అమ్మా : వాళ్ళొస్తున్నారే!’ అని యింట్లోకి పరిగెట్టింది చిన్నమ్మలు. ఈ కేక విని సుబ్బమ్మగారు వీధిలోకివచ్చి తొంగిచూసి ‘వెనకటికి నీ తలహాకి చెందిన వ్యక్తే ‘నల్లచీర కట్టుకున్నవాళ్ళంతా నా పెళ్ళారే’ అన్నాడుట. వీధి మొన తిరిగిన బండల్లా మనింటికి వచ్చినట్టే నుటే?’ అంది. ‘అదేం మాటే? ‘బాలవాక్యం బ్రహ్మవాక్యం’ అన్నారు. మనింటికే రాకూడదా ఏమిటి?’ అని సమర్థించారు సోమన్నగారు. అనుకున్నట్టే ఆ జట్కాబండి వాళ్ళ గుమ్మంలోనే ఆగింది. సుబ్బమ్మగారు లోపలికి వెళ్ళిపోయింది. ఆ బండిలోంచి గళ్ళగళ్ళ పరుపుగుడలాంటి బుష్కోటు తొడుక్కున్న యువకుడు దిగేడు. దిగుతూనే ‘తెలుగు మేష్టరు సోమన్నగారిల్లిదేనాండి?’ అని అడిగాడు. ‘అవును బాబూ, ఆ సోమన్నను నేనే’ అన్నారు సోమన్నగారు. ‘నా పేరు అవతారం అంటారు లెండి. కాకినాడలో యింజనీరింగు చదువుతున్నాను. నిజానికి యిలాంటి వ్యవహారాలంటే విపరీతమయిన సిగ్గండి నాకు. అయినా మా ఫాదర్ మాట తో సెయ్యటానికి నాకు మనస్కరించలేదు. మా నాన్న యిదంతా మీకు రాశారుట కదూ?’ అన్నాడు ఆ వచ్చిన వ్యక్తి. సోమన్నగారు లోపల్నుంచి ఓ కార్డు తీసుకొచ్చి ‘ఇదేనా బాబూ?’ అన్నారు. ‘అవునండి అదే. మీ యింట్లో పెళ్ళికి ఎదిగిన పిల్ల ఉందని...’ మిగతా మాటలు మాట్లాడలేక సిగ్గుపడిపోయాడు అవతారం. ‘అదేటి బాబూ, యింత సేపు నిలబెట్టేసినారు? బండికి డబ్బులు?’ వీధిలోంచి బండివాడు కేకపెట్టాడు. ‘నాదగ్గర టెన్ రూపీస్ నోటు ఉందోయ్. చిల్లరుందా?’ బండివాడు అడ్డంగా తల ఆడించాడు. ‘నే నిస్తానోయ్’ అంటూ సోమన్నగారు, ‘తమ కెందుకండీ శ్రమ? వాడే మార్చుకొస్తాడు’ అని అవతారం అంటున్నా వినిపించుకోక బండివాడికి డబ్బు సంపేకాడు.

సుబ్బముగారు పక్కంటికి గబగబా వెళ్ళేసరికి పెద్దమ్మలు పొరుగింటి రవణముతో చింతపిక్త లాడుతోంది. 'తెల్లారి లేచి యీ ఆట ఏమిటే పెద్దమ్మలూ, మరేం పని లేనట్టు? పద పద పెళ్ళివారొచ్చారు' అని రెక్క పట్టుకుని లేవదీసుకుపోయింది. పక్కంటి జానకిరాముడు 'ఎవరి మాట పిన్నిగారూ?' అని అడిగింది. 'మొన్న దీపా లెట్టేవేళ బందరునుంచి ఉత్తరం వచ్చిందని చెప్పేను కాదుటమ్మా? వాళ్ళ తాలూకేట. అబ్బాయి ఒక్కడే వచ్చాడు. ఏదో నీ దయవల్ల యీ మూడుమూళ్ళూ పడిపోతే మరి అడక్కు. వస్తానమ్మా. పదవే!' పెద్దమ్మల్ని తీసుకుని సుబ్బముగారు యింటి కొచ్చింది.

'ఏదో చదువుకోసం, ఫ్రండ్స్ తో తిరగడం తప్ప మీలాంటి పెద్దమనుషులతో మాట్లాడి ఎరగనండీ! అసలు యిలాంటి పనిమీద రాడానికి నాకు ఎంత మొహమాటంగానైనా ఉంది' అవతారం యిలా అంటూండగా చిన్నమ్మలు అక్కడ కాఫీ యిడ్డెన్నూ తెచ్చి పెట్టింది.

'మీరు యిస్తున్నారని మాట తీసెయ్యలేక తింటున్నాను కాని నాకేం ఆకలి లేదండీ! నాగురించి నేనే అంతా చెప్పకోవలసి వచ్చినందుకు ఎంతయినా మొహమాటంగా ఉందనుకోండి. మా నాన్నగారికి తాసీల్దారు పనా మరి, క్షణం తీరిక ఉండదు. మా అమ్మను తీసుకువద్దా మనుకున్నాను గాని సమయానికి యింట్లోకి రాడానికి వీల్లేకపోయిందండీ. అయినా 'నీ కిష్టమయితే నా కిష్టమే బాబూ' అంది. మావాళ్ళయినా మనుషులు పూర్వ కాలపు వాళ్ళుగాని భావాలన్నీ యీనాటివేనండీ!'

'అలాగా!'

'చాలా పెళ్ళిళ్ళు పెద్దల యిష్టప్రకారం జరిగినవే గాని కుర్రాళ్ళ యిష్టా యిష్టాలు కనుక్కుని జరిగినవి అరుదు. ఎంతమంది పిల్లల మంచిమంచి ఉద్దేశాలో పెద్దల్ని ఎదిరించలేక శాశ్వతంగా నిద్రపోతున్నాయి. కాని మా

యింట్లో అలా కాదు సుమందీ. పెద్దలికి తోచిన ఉద్దేశాలు ఏవయినా సరే మంచివే అని వాళ్ళకు నమ్మకం లేదు. ఉద్దేశానికి మంచి చెడూ ఆపా దిస్తారుగాని ఈ భావం పెద్దలు కల్పించిందా, లేక పిల్లలకు తోచిందా అని చూసుకుని దానికి విలువ కట్టరు. దేనికయినా పెద్దల సపోర్టు కావాలి. ఏమంటారు ?'

'అయ్యో, కాదు మరీ !'

'తల్లితండ్రులు ఏర్పచిన ఓ చక్కని చుక్కను కట్టుంతోసహా పెళ్లాడేసి సంభాషణలలో సాహిత్యమంతా ఒలకబోస్తే సంస్తరణ ఏముందండీ ? అందచందాలు, డబ్బు ఉన్న అమ్మాయికి ఎలాగేనా పెళ్ళవుతుంది. దేవుడిచ్చిన దిక్కుమాలిన రూపానికి విచారిస్తూ, బీద కుటుంబంలో పుట్టిన దురదృష్టానికి చింతిస్తూ నిత్యం కుమిలిపోయే నిర్భాగ్యులను దరిచేర్చడమే సంస్కార మంటాను. అలా చేస్తేనే మనసుకి శాశ్వత తృప్తి ఉంటుంది.'

సోమన్నగారి హృదయం కరిగిపోయింది. 'ఇలాంటి పదిమంది యువకులుంటే నాలాంటి ఆడపిల్లల్ని కన్న దౌర్భాగ్యులు కన్నీరుకార్చే అవసరం రాదుకదా !' అనుకున్నారు.

'చిన్నవాడి వయినా నీ కింత జ్ఞానం ఎలా కలిగిందోయ్ ?' అని ప్రేకి అనకుండా ఆ ముసలిప్రాణం ఉండలేకపోయింది.

'ఇందులో నే పెద్ద చేసిం దేముందండీ ? పరిస్థితుల్ని సత్యదృష్టితో పరికించి తదనుగుణంగా నడవడంకూడా ఓ మనతేనా ? సరేకాని....'

'ఏమిటి బాబూ ?'

'ఇలా మాట్లాడుతూనే ఉన్నానుగాని నా కెంత....'

'ఏమిటోయ్ ?'

'ఎందుకులెండి మీకు మరింత శ్రమ గాని....'

'శ్రమ కేముందోయ్. నీలాంటి వాడికి ఏం చేసినా తప్పులేదు. చెప్పు'

‘మరేంలేదు, మీ అమ్మాయిని చూడ్డానికి ఏమయినా ఆలశ్యముందా?’

‘ఆడపిల్లకాదు బాబూ? అందులో మీ అత్తగారికి చాదస్త మెక్కువ. అయినా మరోటీ మరోటీ గనుకనా? అందుకని కాస్త ఆలశ్యమే అవుతుంది.’

‘మరేం లేదండీ, తలనొప్పి దంచేస్తోంది.’

‘అయ్యో అలాగా, చెప్పేవు కావేమోయ్? ఆమృతాంజనం యిమ్మన్నావా? యాస్రోవేసుకుంటావా?’

‘ఎందుకొచ్చిందో దానివల్ల పోవాలిగాని యీ మందులవల్ల ఏం లాభం లెండి.’

‘ఎందుకొచ్చిందీ?’

‘అదేమిటో మీ మొహం చూసిన దగ్గిర్నుంచీ మీరంటే ఏదో పూర్వజన్మ సంబంధం ఉన్నట్టు ఎంతో అభిమానం వేస్తోంది. మా నాన్నగారి దగ్గిరియినా యింత చనువుగా మాట్లాడి ఎరగను. పెద్దపెద్ద బాధలొచ్చినా దిగమింగుకోడమే గాని ‘ఈగ వాలనా, ‘యీ’ పెట్టనా?’ అనే స్వభావం కాదు నాది. అయినా మమ్మర్ని చూస్తే ఎంత స్వల్పమైన బాధ కలిగినా చెప్పకోకుండా ఉండబట్టింది కాదండీ!’

‘సరేగాని నీ తలనొప్పి ఏం చేస్తే పోతుందో చెప్పేవుకావు.’

‘ఎందుకండీ, వచ్చినాని చూసుకునిపోక మమ్మర్ని యిట్టండీ పెట్టడం?’

‘అలాకాదు. చెప్తేకాని వదలను. నీ యిల్లు ఒకటి మా యిల్లు ఒకటీనా? చెప్పు.’

‘మీరంత ఆప్యాయంగా అడుగుతూంటే ఊరుకోడంతప్పే అనిపిస్తోంది. మరేం లేదండీ, నాకు శనివారం శనివారం తలంటుకోడం అలవాటు. ‘ఎంచేత చెప్పా యింత తలనొప్పి వచ్చిందీ’ అని ఆలోచిస్తే

అప్పుడు తెలిసింది 'ఓహో, యిదా' అని. ఈ అభ్యంతరం తీర్చుకుంటే గాని యిది వదలదు. ఇంటికెళ్ళి తీర్చుకుంటానులెండి. ఈ మాట చెప్పడానికి నా ఒక్కొక్క చచ్చిపోయిందో మీకు చెబితే అర్థంకాదు. మీరు అడిగారని మొహమాటపడి ఉన్నమాట కక్కేళాను గాని, మీరు ఊఁ శ్రమపడి ప్రయత్నాలు చేయించకండి.'

'ఓయి వెర్రెవాడా, యింత అమాయక మేమిటోయ్ నీకు? ఎలా బతుకుతావోయ్? తలంటు నిరభ్యంతరంగా తీర్చుకోవచ్చు. ఉండు, వస్తాను.'

సోమన్నగారు యింట్లోకి వెళ్ళి అన్ని సంగతులూ సుబ్బమ్మగారితో చెప్పేరు.

'ఇవాళ లేచినవేళ మంచిదండీ: ఇంతకీ మన పెద్దమ్మలు అదృష్టం. మీరు మళ్ళీ మంగలి అప్పన్నను కేరేశారు గనుక. నా అల్లుడికి నేనే తప్ప మరొకరు తల కడగడానికి వల్లకాదు. పండుగనాడు అల్లుడొచ్చి తల రుద్దమన్నంత సరదాగా ఉంది నాకు. పాపం హఠాత్తుగా ఏచాడు కాబోలు. గుడ్డలు తెచ్చుకున్నట్టులేదు. ఇలాంటి సమయంలో మినం వెనుదీసి లాభం లేదు. చూడండి, బీరవాలో మీ సన్న జరిపించ ఉంది, అదిచ్చి కట్టుకోమని యిలా పంపండి. చిన్నమ్మలు పులుసు పోస్తుంది. పాపం ఎంత తల నొప్పిగా ఉందో ఏమిటో!' అని మొగుడ్ని పంపించి, జడవేస్తున్న కూతురుతో అంది సుబ్బమ్మగారు.

'జడేస్తూంటే ఆదేమిటే ఊఁ అలా కదిలిపోతావ్? తాసిల్దారుగారి కోడలూ, యింజనీరుగారి భార్య అని గర్వం కాబోలు. ఇకముందు మాతో మాట్లాడతావా, ఏమే పెద్దమ్మలూ?' అని కూతురు నొసట మెటికలు విరిచి 'చూడు పెద్దమ్మలూ, నేను అల్లుడికి తలంటాలి. మంచి చీరా

జాకట్టూ తీసి కట్టుకో. మొహం మరొమారు కడుక్కో' అని పెరట్లోకి బయలుదేరింది.

'ఏమోయ్, అమ్మాయిని తీసుకురమ్మన్నావా?'

అవతారం మాట్లాడలేదు.

'అలా నిలదీస్తే ఏం జవాబు చెప్తాడండీ? అసలే తలనొప్పి. దాంతో తలకు నీళ్ళోసుకున్నాడు. నీరసంగా ఉందో ఏమిటో. భోంచేశాక చూసుకుంటాడు తెండి. ఏం బాబూ?'

'పెద్దలు, మీ మాట తీసెయ్యలేక గాని యింత తొందరగా నే ఎప్పుడూ పరాయి యింట్లో విస్తరేసి ఎరిగను?'

'ఎంత మాటన్నావు బాబూ. ఇది నీకు పరాయి యిల్లా?'

'కాదనుకోండి. మహాలక్ష్మీలాంటి మీ ముఖలక్షణాలు చూస్తే అనకూడదు గాని నాకు దణ్ణం పెట్టబుద్దేస్తోందండీ సుబ్బమ్మత్తగారూ!'

సుబ్బమ్మగారి మనసు ఆనందంతో కాగులో వేణ్ణీళ్ళలా పరుగులెట్టింది.

* * * * *

'ఒహో! ఏం గౌరవం, ఏం వినయం! పిల్లాడు మహా బుద్ధిమంతుడిలా ఉన్నాడు. ఏమంటారు?' అంది భోజనాల అనంతరం సుబ్బమ్మగారు భర్తతో.

'ఆ మాట వేరే చెప్పాలిలే? అంత పెద్దచదువు చదువుతూ అలాంటి గొప్ప కుటుంబానికి చెందినవాడైతే మరొడు కిందామీదా ఉండునా? అలాంటిది ఎక్కడయినా నోటిమాట ఉందా? నిండుకుండ తొణరి దన్నారు. ఇంతకీ మనమ్మాయి చేసుకున్న అదృష్టం. అతను చూసి అవునన్నట్టయితే మనకన్న అదృష్టవంతులు లేరనుకో.'

'అలాగే. చిన్నమ్మల్ని కోటయ్య కొట్టుకి పంపేను, తమలపాకులు తెస్తుంది. వేసుకుంటూండండి. ఈలోగా నేనూ పెద్దమ్మలూ భోంచేసి

తీసుకువస్తాను' సోమన్నగారు వీధిలోకి వెళ్ళిపోయాడు. ఇంతలో జానకిరాముడు నెయ్యి అప్పుకొచ్చింది.

'ఏమిటి పిన్నిగారూ యీవాళ పిండివంటలూ ?'

'ఏదో 'చంద్రుడికో నూలుపోగు' అని మాకు తోచింది పెట్టేంగాని వాళ్ళెక్కడ, మేమెక్కడ ? అప్పటికప్పుడు ఏం చెయ్యను ? అయినా బాగుండదని యింట్లో సగ్గుబియ్యం ఉంటేనూ, యింత పరవాన్నం చేసి పెట్టేను.'

'అబ్బాయి తలంటుకున్నట్టున్నాడు ?'

'ఏం తలంటులే. పాపం ఆ యబ్బాయి ఎంత బాధయినా పైకి చెప్పనే చెప్పడు. తలనొప్పి అంటేనూ ఓసారి కాస్త ములాగ్గా తల కడిగేనేమో. అంతే.'

'అయినా అటు వంటా, యిటు తలంటూ, అమ్మాయి ముస్తాబూ మీ ఓపిక్కి సంతోషించాలి. ఇంతకీ పిల్లాడు పిల్లని చూచుకున్నాడా ?'

'లేదమ్మా ! ఇదుగో మా భోజనాలు అయ్యాక తీరిగ్గా పిల్లని చూపిస్తాము. ఏదో యిది కుదిరిపోతే యిద్దరిచేతా సత్యన్నారాయణ వ్రతం చేయిస్తాను.'

'ఎందుకు కుదరదులెండి ! ఇంతకీ అల్లుడు ఏం చదువుకున్నాడో ?'

'ఇంజనీరుంగుటమ్మా ?'

'అంటే ?'

'ఏమో. ఫలానా అని నాకు తెలీదూ, అంటే వినడమే గాని. బందరులో కాబోలు చదువుతున్నాడట.'

'బందరులో ఇంజనీరింగు లేదని చెప్పుకుంటారు ?'

'ఏమోనమ్మా, మన కెందుకూ అక్కరేని మగాళ్ళ భోగట్టాలూ ? చెయ్యి ఊరికేలేదు. మళ్ళీ వాళ్ళు కనిపెట్టుకు ఉంటారు. వస్తానమ్మా జానకిరాముడూ !'

‘ఎలావుంది నాయనా అమ్మాయి ?’

సమాధానం కోసం మూడు జీవాలు అత్యాతురీతతో నిరీక్షిస్తున్నాయి. ఆ ప్రశ్నకే వ్యతిరేక సమాధానాలతో తల్లడిల్లిపోయిన ఆ తండ్రి ప్రాణం విద్యార్థి పరీక్ష ఫలితాలకు ఎదురుచూసినట్లు నిరీక్షించసాగేడు. అవతారం తలెత్తి మరోసారి చూశాడు. దగ్గరగా వచ్చి చూస్తేనేగాని కనపడని కళ్ళూ, పైకొచ్చిన పళ్ళూ, విపరీతమయిన ఒళ్ళూ ఇదీ ఆ అమ్మాయి ఆకారం. చీర బీరాకువచ్చ రంగూ, జాకెట్టు ముఖమల్ ముదర నీలం రంగూ, ముఖం ముద్దుకృష్ణుడి రంగూ యివీ ఆ అమ్మాయిలో రంగురంగులు.

‘మీరు బలవంతపెట్టేరు, చిన్నప్పట్నుంచి పెద్దలమాట తో సెయ్యలేని స్వభావంచేత చూశానుగాని పిల్ల అందచందాలు నా కు అక్కరే దని చెప్పేను కదూ ?’

సోమన్నగారు ధైర్యంగా గుండె రాసుకున్నారు.

‘గుడ్లగూబలా పెద్దపెద్ద కళ్ళుంటే సరిటంచీ ? అయినా పెద్ద కళ్ళుంటే నలుగురివైపు తేరిపార చూడబుద్ధేస్తుంది. ఉన్నాయా లేవా అన్నట్లు ఎలక పళ్ళల్లా ఉంటే కోపమొచ్చినప్పుడు మొగుడ్ని కొరకడానికయినా పనికొస్తాయా, పట్టెడేసి పైకి కనిపించాలిగాని ! ఇక రంగన్నారా ? కళాకాంతీ లేకుండా తెల్లగా అప్పడంలా ఉంటే సరా, కళాకాంతీ ఉండొద్దూ ?’

సిగ్గుతో పెద్దమ్మలు బుగ్గలు ఎరుపెక్కలేదు గాని తల మాత్రం వాలిపోయింది. సుబ్బమ్మగారి ఒళ్ళుకూడా పులకరించకపోలేదు.

‘ఇలానే ఎదురుగుండా మీ అమ్మాయిని వర్ణిస్తూంటే ఏమనుకున్నారో ఏమిటో ! చక్కని వస్తువు కనపడగానే సౌందర్యోపాసి నవడంవల్ల నా హృదయం నాకు తెలీకుండానే నా నోటిచేత కావ్యాలు అల్లించేస్తుంది ! అయినా ఎదురుగుండా ఏమీ తేల్చకపోవడం, వెనకనుంచి రాస్తామని కన్న తండ్రుల్ని ఆశపెట్టడం, యిలాంటివి బొత్తిగా నాకు కిట్టవు.’

‘అయితే అమ్మాయి నచ్చినట్టేనా బాబూ?’ సుబ్బమ్మగారు అడిగింది.

‘అమాట వేరే చెప్పాలిలే? ఇంతకీ వాళ్ళవాళ్ళు ఒప్పుకోవాలి’

పెద్దమ్మలు ఒక్కసారి లేచి చివాలున పక్కనున్న చీకటి గదిలో కలిసిపోయింది.

‘వెరితల్లికి అప్పుడే ఎంత సిగ్గో!’ అంది సుబ్బమ్మగారు.

‘ఆడపిల్లలు కదండీ ఆర్జించుకున్నదే సిగ్గు! అమ్మాయి పేరేమిటి అన్నారూ?’

‘వెంకటకాముడని, ఆ రోజుల్లో పెట్టిన పేరులే. దరిమిలా మార్చుకోవచ్చు’

‘ఛ! ఎంత మాటన్నారు? పెద్దలు పెట్టిన పేరుని మార్చడమా? ఎంత సాహసం! నా పూర్తి పేరు ‘పంగనామాల చిన వరహావతారం’ మార్చుకున్నానా? సరేగాని చూడండి. నే యిలా హఠాత్తుగా రావడం, సాంప్రదాయవిరుద్ధంగా అప్పటికప్పుడు ఒప్పేసుకోడం యివన్నీ చూసి మరొకటి అనుకోకండి. ఇంటికెళ్లి అన్ని సంగతులూ రాయస్తాను. మీరు వచ్చి మాట్లాడుకుందురు గాని, మరి శలవా?’

‘అదేమిటి అప్పుడే వెళ్ళిపోవడం, రెండురోజులు ఉండకూడదా?’ చిన్నమ్మలు అడిగింది.

‘చూడండి, యింత చిన్నపిల్ల ఉందోలేదో గాని ఎంత మర్యాదో? అదంతా కుటుంబధర్మాన్నిబట్టి ఉంటుంది. మళ్ళీ కా లే జీ పా లా లు పోతాయమ్మా. ఈసారి వచ్చి చాలా రోజులు ఉంటాగా! వస్తానండీ సుబ్బమ్మత్తగారూ!’

సుబ్బమ్మగారు భర్తను యివతలికి పిల్చి అడిగింది.

‘ఇంకా ఆ పంచె విప్పి యియ్యడేం?’

‘చీ, పాడు ఆలోచనలూ నువ్వును ! తాసీల్దారుగారి కొడుకు మన యింట్లో పంచెకోసం ఆ వూర్నించి ఈ వూరు వచ్చాడేం ? ఆ అబ్బాయి హుందాతనం ఎలా ఉంది. నీ నిందాత్మకభావన లెలా ఉన్నాయి ?’ అని కసురుకున్నారు సోమన్నగారు.

‘బాగానే ఉందిగాని, స్తేషనుకు వెళ్ళి అల్లుడ్ని దిగబెట్టిారా ?

‘నిజమే సుమీ, యీ మాట నాకు జ్ఞాపకమే లేదు. వెడతాను తలుపేసుకో.’

* * * * *

‘ఒకళ్ళది ఎడంచేత్తో ముట్టుకుని ఎరగను. అలాంటిది మీలాంటి గృహస్థు పది రూపాయలెట్టి టిక్కెట్టుకొని చేతిలో పెడితే ప్రాణం మా చెడ్డసిగ్గుపడిపోతోంది’ అన్నాడు వరహావతారం యింటరుక్లను పెట్టెలో కూర్చుని కిటికీదగ్గరున్న సోమన్నగారితో.

‘ఇదిగో, అలా అంటేనే నాకు కష్టంగా ఉంటుంది. మావూరు మా పిల్లని చూసుకోడం కోసం వచ్చి నువ్వు టిక్కెట్టు పెట్టుకుని మీవూరు వెళ్ళడమా ? ఇదేమైనా న్యాయంగా ఉందేమో ఎవర్నైనా అగుడుదామా?’

‘నాకు తెలిసింది కాదు. పెద్దల మనసు నొప్పించాను, క్షమించండి’

‘ఇంత చిన్న దానికే మనస్సు కష్టపెట్టుకున్నావా ? మొహం ఎదుట అనకూడదు గాని ఎంత వినయమోయ్ నీకు? గంట కొట్టేశారు, వెడతాను మరీ ! మీ నాన్నగారితో సంగతులు నాలుగూ చెప్పు. వెంటనే ఉత్తరం రాయిస్తావుగదూ ? నేను ఎప్పుడు రమ్మంటే అప్పుడొస్తాను - ఉంటాను మరీ!’ రైలు వెళ్ళిపోయింది. ఎంతో తేలికయిన మనసుతో అతే చూస్తున్న సోమన్నగారు ఎవరో పిలవగా యిటు చూశాడు. అది ఆయన పాత స్నేహితుడు సత్యం గొంతుక. ఆ రైలునుంచే దిగివస్తున్నట్టున్నాడు.

‘ఏంరోయి సత్యం ? ఎక్కడుంచి యిలా ?’

‘అనకాపల్లినుంచిరా, మా తోడల్లుడి చెల్లెలికి పెళ్లంటేనూ మొన్న రాత్రి వెళ్ళేను’

ఇద్దరు మిత్రులూ స్టేషనునుంచి యిళ్ళవైపు నడక సాగించారు.

‘పెళ్ళి శు చాలా జోరుగా జరిగిపోతున్నాయే. ఇంక మీ రంగ డొక రైదే ఉండిపోయినట్టుంది మీ కుటుంబంలో’ అన్నారు సోమన్నగారు.

‘నీ దయవల్ల అదీ ఎన్ని రోజులో లేదులే!’ అంత సంతోషంతో సత్యం చెప్పడం సోమన్నగారికి ఆశ్చర్యం కలిగించింది. సత్యం కూతురు రంగడికి యిరవై ఏళ్లకు తక్కువ వుండవు. పైగా ఓ కాలు యీడుస్తూ నడుస్తుంది. అలాంటి పిల్లకి హఠాత్తుగా సంబంధం కుదరడం సోమన్న గారికి విచిత్రం అనిపించింది.

‘ఎక్కడ సంబంధం?’

‘బందరు డిప్యూటీ తాసిల్దారుగా రబ్బాయి కూర్మావతారమని మహా బుద్ధిమంతుడులే. తనే వచ్చి స్వయంగా చూసుకున్నాడు. ఇంక నా వాద్యత తీరిపోయినట్టే. అదేమిటి నువ్వలా ఉన్నావ్?’

సోమన్నగారికి నిలువుగుడ్లు పడిపోయాయి. ఆయన అస్పష్టంగా గొణుక్కున్నాడు. వాలింతరాలికి పోసినట్టు నీళ్ళు, పిడుగులాంటి మనిషికి అరగంట తల గొడుగు, మనుగుడుపుకి మేపినట్టు తిండి, పది రూపాయల టిక్కెట్టు, జరీపంచ—ఎనాటి ఋణ సంబంధమని, ఎవడికి యిచ్చినట్టు? జరిగిన సంగతి చెప్పేసరికి సత్యం చెవులు గళ్ళడిపోయాయి.

‘ఎంతలా మోసపోయాంరా? పిల్లల్ని కనడంలో పరీక్ష పెడితే, ఫస్టు మార్కు తెచ్చుకునే ఆంధ్రదేశంలో, చదువు, అందచందాల ప్రసక్తి లేకుండా మొగాడనే సరికల్లా విరగబడే రోజుల్లో, తమకి ఆడపిల్లలున్నా మొగపిల్లల్ని సంతలో అమ్మే మహానుభావులు కలి కాలంలో యిలాంటి పెద్దమనుషులు లోట్లు కనిపెట్టి పొగడ్డలో మనుషుల్ని మరీపించి అప్పు

డప్పుడు ప్రత్యక్షమై అప్పటికప్పుడు మాయమౌతున్నారన్నమాట ! ఇలా పదిరోజుల పెట్టుగా నాలుగురోజులు గడిచినా గడిచినట్టే అని చూస్తున్నారన్నమాట ! ఏంరా ?'

'ఏం చెప్పను సత్యం ? ముందు ఉత్తరం కూడా వస్తే నిజమే అనుకున్నాం గాని యిదంతా నాటకం అనీ, 'ఉదర నిమిత్తం' అనీ ఎవడికి తెలుసూ ? శిష్యరక్షణకోసం అవతారం ఎత్తిన ఆ కృష్ణావతారమే యిలా వచ్చిందా అనిపించింది గాని ఉల్పాభక్షణ కోసం వచ్చిన సాక్షాత్ కల్యాణావతారం అని ఎవరనుకున్నారు ? స్వయంగా టిక్కెట్టు కొనియిచ్చి పంపేనుకదా ! ఈపాటికి ఏ వామనామతారంలో ఉన్నాడో మాలు పంగనామాలు పెట్టిన వరహావతారం !'

'వరహావతార మేమిటి ? నీ మోహం ! మా అల్లుడు కూర్మావతారం!'

వెర్రి మొహాలతో మిత్రు లిద్దరూ యిల్లు చేరుకున్నారు. ఆ తరువాత కన్నప్రాణం ఉండబట్టలేక వాకబు చెయ్యగా బందరు తాసిల్దారు ఆంగ్లో ఇండియన్ లేడీ అనీ, ఆమెకు పెళ్ళే అవలేదనీ తేలింది !

